

ဗဟိုဝန်ထမ်းတက္ကသိုလ်(အထက်မြန်မာပြည်) အရာထမ်းလောင်းအခြေခံ (အထူး)သင်တန်း အမှတ်စဉ် (၃)
ဖွင့်ပွဲကျင်းပ

ကျန်းမာရေးနှင့်အားကစားဝန်ကြီးဌာနတွင် လစ်လပ်လျက်ရှိသော လက်ထောက်ဆရာဝန်နှင့် သွားဘက်ဆိုင်ရာ ဆရာဝန် ရာထူးများအတွက် ပြည်ထောင်စုရာထူးဝန်အဖွဲ့မှ ရွေးချယ်ခံရပြီး နိုင်ငံတာဝန်ထမ်းဆောင်မည့် အရာထမ်း လောင်းများအား ရုံးလုပ်ငန်းများ သိရှိစေရေးအတွက် သင်ကြားလေ့ကျင့်ပျိုးထောင်ပေးရန်နှင့် သက်ဆိုင်ရာ ပညာရပ် များကို အခြေခံအားဖြင့် နားလည်သဘောပေါက်စေပြီး စည်းကမ်းနှင့်ကိုယ်ကျင့်သိက္ခာကို စောင့်သိ ထိန်းသိမ်းတတ် သော ဝန်ထမ်းကောင်းများဖြစ်လာရန် ရည်ရွယ်ဖွင့်လှစ်သည့် ဗဟိုဝန်ထမ်းတက္ကသိုလ် (အထက်မြန်မာပြည်) အရာ ထမ်းလောင်းအခြေခံ (အထူး)သင်တန်း အမှတ်စဉ် (၃) ဖွင့်ပွဲ အခမ်းအနားကို ဩဂုတ်လ (၃၀)ရက်နေ့ နံနက် (၉)နာရီ က မန္တလေးတိုင်းဒေသကြီး၊ ပြင်ဦးလွင်မြို့နယ်ရှိ ဗဟိုဝန်ထမ်း တက္ကသိုလ် (အထက်မြန်မာပြည်) ရတနာခန်းမ၌ကျင်းပ ရာ ကျန်းမာရေးနှင့် အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး တက်ရောက်၍ အဖွင့်အမှာစကား ပြောကြားခဲ့သည်။



ပြည်ထောင်စုဝန်ကြီးက ပြောကြားရာတွင် သင်တန်းသား၊ သင်တန်းသူ ဆရာဝန်များအနေဖြင့် ဆေးပညာများ တတ်ကျွမ်းနားလည်နေကြရုံသာမက ပြည်သူလူထုနှင့်ဆက်ဆံရာ၌လည်းကောင်း၊ မိမိလုပ်ဖော်ကိုင်ဘက် အချင်းချင်း ဆက်ဆံရာ၌လည်းကောင်း မလိုလားအပ်သော နားလည်မှုလွဲမှားခြင်း၊ အထင်အမြင် လွဲမှားခြင်းများ မဖြစ်ပေါ်စေရေး အတွက် "Communication Skill" ခေါ် ဆက်သွယ်ဆက်ဆံမှု ကျွမ်းကျင်စေရန်လည်း အစဉ်လေ့လာ လေ့ကျင့်နေရန် လိုအပ်ပါကြောင်း၊ လူနာများကို တာဝန်အရ သက်သက် ကုသမှုပေးခြင်းမဟုတ်ပဲ လူသားတစ်ဦးအနေဖြင့် ချုံငုံနားလည် ကာ မေတ္တာ၊ စေတနာ၊ ကြင်နာစိတ်အပြည့်အဝဖြင့် ပြုစုကုသမှုပေးကြရန်လိုအပ်ပါကြောင်း၊ လူနာများ၏ ကျန်းမာရေး ပြဿနာ၊ အခက်အခဲပြဿနာများကို နားလည်ပေးခြင်း၊ စာနာခြင်းများ ထားရှိရန်လည်း လိုအပ်မည်ဖြစ်ပါကြောင်း၊

ဆေးပညာနည်းစနစ် ပြည်သူ့ကျန်းမာရေးနည်းစနစ်များသည် အချိန်နှင့်အမျှ ပြောင်းလဲတိုးတက်လျက်ရှိရာ သင်တန်းသား၊ သင်တန်းသူ ဆရာဝန်များအနေဖြင့် ယခုရရှိထားသည့် အောင်မြင်မှုနှင့် ရပ်တန့်မနေဘဲ စဉ်ဆက်မပြတ် လေ့လာဆည်းပူးခြင်း၊ ဘွဲ့လွန်သင်တန်းများတက်ခြင်း၊ သုတေသနလုပ်ငန်းများ ဆောင်ရွက်ခြင်းတို့ကိုလည်း အလေး ထားပြီး အားသွန်ခွန်စိုက် ဆောင်ရွက်ကြရန် ဖြစ်ပါကြောင်း၊

သင်တန်းသား၊ သင်တန်းသူ ဆရာဝန်များအနေဖြင့် ဝန်ကြီးဌာန၏ ရည်မှန်းချက်၊ ရည်ရွယ်ချက်၊ စေတနာများ ကို သိရှိနားလည်သဘောပေါက်ပြီး သင်တန်းမှ ပို့ချသည့် အကြောင်းအရာများကို စိတ်ပါဝင်စားစွာ လေ့လာမှတ်သား ကာ ဆရာဝန်များ အဓိဋ္ဌာန်ပြု ကတိသစ္စာ (၉)ချက်အား အမြဲနားလည်ထားခြင်းဖြင့် ပြည်သူလူထု၏ ယုံကြည်၊ ကိုးစား မှုကို ခံယူထိုက်သည့် ပြည်သူ့ဆရာဝန်ကောင်းများဖြစ်အောင် အဖက်ဖက်မှ အထူးဂရုပြု ဆောင်ရွက်ကြရန် တိုက်တွန်း ပါကြောင်းဖြင့် ပြောကြားခဲ့သည်။

ဖွင့်ပွဲအခမ်းအနားအပြီးတွင် ပြည်ထောင်စုဝန်ကြီး၊ ဗဟိုဝန်ထမ်းတက္ကသိုလ် (အထက်မြန်မာပြည်) ပါမောက္ခချုပ်၊ ကျန်းမာရေးနှင့်အားကစားဝန်ကြီးဌာနအောက်ရှိ ဦးစီးဌာနများမှ ညွှန်ကြားရေးမှူးချုပ်များနှင့် တာဝန်ရှိသူများသည် သင်တန်းသား၊ သင်တန်းသူ ဆရာဝန်များအား ရင်းရင်းနှီးနှီးနုတ်ဆက်အားပေးစကားပြောကြားသည်။ ယင်းနောက် ပြည်ထောင်စုဝန်ကြီးသည် သင်တန်းသား အဆောင်များအား ကြည့်ရှုစစ်ဆေးခဲ့သည်။

အဆိုပါ အရာထမ်းလောင်းအခြေခံ (အထူး) သင်တန်း အမှတ်စဉ် (၃)သို့ ပြည်ထောင်စုရာထူးဝန်အဖွဲ့မှ ရွေးချယ်ပေးခဲ့သော လက်ထောက်ဆရာဝန်နှင့် သွားဘက်ဆိုင်ရာဆရာဝန် စုစုပေါင်း (၈၀၉)ဦး တက်ရောက်ကြမည် ဖြစ်ကာ သင်တန်းကာလ ရက်သတ္တပတ် (၈)ပတ် ကြာမြင့်မည်ဖြစ်သည်။



ပြည်ထောင်စုဝန်ကြီး ဒေါက်တာမြင့်ထွေးသည် ပြင်ဦးလွင်မြို့နယ်၊ ပြည်သူ့လွှတ်တော်ကိုယ်စားလှယ် ဒေါက်တာ အောင်ခင်၊ ဦးစီးဌာနများမှ ညွှန်ကြားရေးမှူးချုပ်များနှင့်အတူ ဩဂုတ်လ(၃၀)ရက်နေ့ နံနက်ပိုင်းတွင် ဗဟိုဝန်ထမ်း တက္ကသိုလ် (အထက်မြန်မာပြည်)၊ (၁၆)ခုတင်ဆွဲ ဆေးရုံအားလည်းကောင်း၊ ဇီးပင်ကြီး ခုတင်(၅၀)ဆွဲ တိုက်နယ် ဆေးရုံအားလည်းကောင်း၊ ပြင်စာကျေးလက်ကျန်းမာရေးဌာနအားလည်းကောင်း၊ ပြင်ဦးလွင်မြို့၊ ခုတင်(၃၀၀)ဆွဲ အထွေထွေရောဂါကုဆေးရုံ၏ ဆေးသိုလှောင်ခန်း၊ ခွဲစိတ်ခန်း၊ ဓါတ်မှန်ခန်းနှင့် လူနာဆောင်များအားလည်းကောင်း ကြည့်ရှုစစ်ဆေးခဲ့ပြီး အခြေခံကျန်းမာရေးဝန်ထမ်းများ၏ လုပ်ငန်းခွင်၊ စွမ်းဆောင်ရည်မြှင့်မားစေရေးအတွက် ဉာဏ်သစ် လောင်း သင်တန်းများ ဖွင့်လှစ် သင်ကြားပေးရန် ပြောကြားပြီး၊ သွားဘက်ဆိုင်ရာ ဆရာဝန် လိုအပ်ချက်၊ ဓါတ်ခွဲခန်း ပစ္စည်းများ၊ ခွဲစိတ်ခန်းပစ္စည်းများ လိုအပ်ချက်များကို ညှိနှိုင်းဖြည့်ဆည်းဆောင်ရွက်ပေးသည်။



မွန်းလွဲပိုင်းတွင် ပြည်ထောင်စုဝန်ကြီးသည် ဆေးသုတေသနဦးစီးဌာန (ပြင်ဦးလွင်ရုံးခွဲ) သို့ ရောက်ရှိပြီး အရာထမ်း၊ အမှုထမ်းများနှင့် တွေ့ဆုံကာ သုတေသနလုပ်ငန်းများဆောင်ရွက်ရာတွင် Data Presentation များများလုပ်ရန်၊ လုပ်ငန်းခွင်သို့ ဝင်ရောက်မည့် လက်ထောက်ဆရာဝန်များအား Basic Research Management များ သင်ကြားပေး

နိုင်ရေး ဆောင်ရွက်ရန်၊ သုတေသန သတင်းအချက်အလက်နှင့် အတွေ့အကြုံများကို မျှဝေကြရန်၊ ဆေးဘက်ဆိုင်ရာ နှီးနွယ်တက္ကသိုလ်များနှင့် ကျောင်းများတွင် သုတေသနလုပ်ငန်းများ ပိုမိုစိတ်ဝင်စားလာရေး ဝိုင်းဝန်းဆောင်ရွက်ကြရန် ဆွေးနွေးပြောကြားသည်။ ယင်းနောက် ညွှန်ကြားရေးမှူးချုပ်များက မိမိတို့ဦးစီးဌာနအလိုက် သုတေသနလုပ်ငန်းများ ပူးပေါင်းဆောင်ရွက်မည့် အစီအစဉ်များကို ပြောကြားရာ ပြည်ထောင်စုဝန်ကြီးက လိုအပ်ချက်များကို ညှိနှိုင်းဖြည့်ဆည်း ဆောင်ရွက်ပေးခဲ့ကြောင်း သတင်းရရှိသည်။